

सदा उमंगु देवो सहज सुभाव सों ।  
आपके निहारे पड़ी हारी हूं मैं दाव सों ।  
ओ अबा रघुनाथ दानी ! मैं होत चित चाव सों ।  
मोरी सब भांति बिगिड़ी बाबल बनाउ सो ।  
जीवन मरण के कष्ट कटि जाउ सो ।  
दुख रोग शोक सब हीं नसाउ सो ।  
प्रभु सों बिनाइ कहूं जीह जरि जाउ सो ।  
नीहड़ो निबाहियां मिठी मैथिलिड़ी माउ सो ।  
सीरध्वजी साहिब को सदां जसु गाउ सो ।  
भू जा भजिबे को देवो भूलतण भाउ सो ।  
सुसुख की कामना समूल जरि जाउ सो ।  
श्री बृज स्वामिणि की सदां टहल कमाउ सो ।  
गरीबि श्री खण्डि सतिसंग में समाउ सो ।

कृपा निधान साहिब मिठिड़ो फरमाईनि था : बोलिणा सत्  
श्री वाहगुरु ! साहिब मिठा फरमाईनि था त दशरथ महाराज जो

दानी शिरोमणि श्री रघुनन्दन महाराज अहिड़ो संकाची साहिबु  
आहे जो केरु थोरी ई प्रार्थना करेसि त चवे त मां हिन खे छा  
दियां ? छे त इहा चाह अथसि त जेको संदनि दर ते हिक  
बारि याचना करे थो उन खे वरी किथे सुवालु न करिणो पवे ऐं  
न उन जो नालों मंगितो रहे । अहिड़ो थी वजे जो पाण बिया  
राजाऊं उन जे दर ते सुवाली बणी अचनि । अहिड़े बाझारे प्रभू  
श्रीराम चंद्र साईं अ जे दरिड़े ते मुंहिजा मिठिड़ा कोकिलि चंद्र  
साईं विनय था करनि । मिठनि मालिकनि श्री कौशलेश्वर  
महाराज कोकिलि सखी रूप में साईं मिठिड़नि खे चयो : हे  
संतनि देवी बची कोकिलि देवी ! अजु त को मिठो गीतु गाए  
बुधाइ ! तदहीं साहिब मिठा हथ में वीणा खणी युगल सरकार जे  
सिंहासन जे भरिसां वेही मधुर सुर में रागु भागेश्वरी गाइण  
लगा ।

साईं मिठिड़ा बालिड़ी रूप में आहिनि नामु कोकिलि देवी ।  
सनिहिड़ी साड़ी अ जो पलांदु मस्तक ते अथनि, चपिड़नि ते  
पान बीड़े जी लालणि चमकी रही अथनि । नंढिड़ियुनि अंगुलियुनि  
में रत्न जटित मुण्डियूं पयूं अथनि जे सितार ते अहिड़ो तकिड़ियूं  
पयूं हलनि जो सभु आश्चर्य था कनि । साईं मिठिड़नि जो भाव

आहे त :

प्रभू मिठा ! इयें दिलिड़ी थी चाहे त सहज सुभाव जे  
अनुराग जा उमंग हृदय में पिया जागनि । उन्हनि उमंगनि जे  
हिण्डोलिड़े में तवहां खे झूलायां । खियालु दियणो न पवे ।  
सुन्दर नंवनि नंवनि भावनि सां सहजि नवां नवां उमंगड़ा  
उथंदा रहनि । जंहि में श्री युगल खे रीझायां । अठई पहर उहेई  
उमंग हुजनि त कहिड़े भाव ते युगल हींअर प्रसन्न थींदा, कहिड़ी  
गाल्हि, कहिड़ी शै हींअर युगल खे सुठी लगंदी । युगल खे जंहि  
महिल जंहि शै जे दिसण ते दिलि थिए त असां तुरंतु उहा थी  
पऊं । हरणु थी पऊं । माला थी पऊं । युगल लाइ अमृतु थी  
पऊं । अमृत वांगे लगूं । बसि सदां युगल खे सुखी करण जा  
अनंत नवां उमंग पिया हृदय में जागनि ।

हे मिठा महिरबान मालिक ! तवहां जी कृपा दृष्टि में अनंतु  
सघ आहे । जंहि दे निहारियो सो कदहीं न हारियो । वरी “कृपा  
अगियां जो हारियो सो हरि सो मिलियो ।” तवहां जे दर में हारणु  
ई खटणु आहे । (सतिसंग जी बेड़ी अजीबु आहे जे के हेठां हलणु  
वारा से पारि पहुची वजनि ऐं जेके अभिमानी थी मथां हलणु

चाहिनि से उन जे प्रवाह में बुढ़ी वजनि । ) हे मालिक ! तवहां निहारियो त  
पवे हारायल जो सुदाउ । कहिड़ो बि हारायलु हुजे  
तवहां जी नज़र पवण सां उन्हीअ खटियो । उन जो सवलो दाउ  
पयो । छो त हारायलु प्रभू अ खे आशीश थो दिए त मिठिड़ा  
मालिक ! शल सवलो दाउ पवंदुइ । भगुवंत वरी उन्हनि  
अखरनि सां भगत खे निवाजे थो ।

मुंहिजा प्यारा मिठा रघुवर ! युगल जे मंगल मनाइण वारे  
उमंगनि सां दिलिड़ी भरियो । तवहां जी सुदृष्टि छा नथी करे  
सघे, सभु करे थी सघे । ओ अबा रघुनाथ ! तवहां जो नामु  
उदार चूड़ामणि ऐं दातार शिरोमणि आहे ( दातार उहो जो पाण  
खां अवलि बियनि खे खाराए ) उहो दानी शिरोमणि नामु बुधी  
तवहां जे ते आया आहियूं । उमंग बि सदां तवहां जे सुख  
जा ऐं सुख लाइ हुजनि । ‘हरि रोजु सुबह उठके तुझसे तुमहीं  
को मांगूं ।’ भंवरु भली गुल तां उथी वजे पर मां तवहां जा चरण  
कमल कदहीं न छदियां सदां मधुर गुंजार में मस्त रहां । बिगिड़ी  
बनाइण वारो तूं आहीं । मुंहिजी तवहां जी कृपा खां सवाई कहि  
बि जतन सां न बणी सघंदी । ‘मेरे बनाए बनेगी न कोट कल्प  
लों, प्रभू के बनाए बनेगी पल पाव में ।’ रघुवंश शिरोमणि

श्रीराम जेके कष्ट आहिनि से कृपा सां कटे छदियो । ‘जीओ  
प्यारे रघुवर तेरी यादि में हो जाऊं कुलिबानी ।’ इहो दानु दियो ।  
बी अभिलाषा कान आहे । जन्मु वठां तवहां जे गुण गान लाइ ।  
तवहां जे चरणनि मथां कुरिबानु थियण लाइ । हे बाबा रघुवंश  
भूषण ! विरह दुख खां बचाइ । दुखनि जूं घड़ियूं सभु सुखनि  
वारियूं करियो । सदां मधुर मेलाप जा दर्शन थींदा रहनि । मां  
इयें ठाहे जोड़े न थो चवां, पंहिजी दिलि जो सचो हालु थो  
बुधायां । तो जहिड़े साहिब सां भला कहिड़ा पड़िदा आहिनि ।  
तवहां सां छल वल करे जेके गाल्हिआईनि तिनि जो शल मुंहु बि  
न दिसिजे । असां खे अमड़ि छलु वलु सेखारियो न आहे । ज़ाए  
जम खां सूफी साफों साफु थी पलिया ऐं रहिया आहियूं । कृपाल  
प्रभू मिठे प्यार सां पुछियो त बचिड़ी तुंहिजी दिलि में छा आहे  
मंगल गीत गाए आशीशूं देई दिलि रीझाई अथई । छा खपेई  
मुंहिजी लाली ।

साई मिठा सनेह में गद् गद् थी चवण लगा : प्रभू !  
मुंहिजो मिठी मैथिलि अमड़ि सां नींहड़ो निबही अचे । मिठी  
अमड़ि जा लादिड़ा गायां, मंगल मनायां, खीरणी खारायां,

रागिड़ा बुधायां, वर सां मिलायां, खुशि करे खिलायां, इहा दाति  
दे मिठा बापू । महाराजनि चयां : बियो छा खपेई पुट ! साहिबनि  
चयो : प्रभू ! सदां श्री सीरध्वज महाराज जी लादुली बालि  
अलबेली कुमारि जा मिठा गुण गाईदी रहां ।

कृपाल श्रीजू महाराज बाल रिषी आहिनि । रिषियुनि जे  
आश्रमनि में वजी उन्हनि जा कुशल समाचार पुछनि, उन्हनि जे  
सुख सुविधा जो प्रबंधु कनि ऐं शिक्षाउनि जूं सलाहूं दियनि ।  
महाराज मिठा बि रथ ते चढ़ी प्रजा जा कुशल समाचार पुछनि  
शिक्षाऊं दियनि । नंढिड़नि खे समुझाइनि त कींअ वदनि जी  
आज्ञा में हलिजे ऐं सेवा कजे । असां जे बाबा साईं अ जो राजु  
आ उन जे अनरूपु अदब ऐं आदुर सां हलो । इहे युगल सरकार  
जाई एक रूपु, एक भाउ, एक अभिलाषा, एक रसु, एक रीति, एक  
प्राण आहिनि ।

धनु पुर रहे न आंखे जो वहनि इकठी होय ।  
एक जोति दुइ मूरती धन पुर कहिए सोइ ॥ (गुरुदेव)  
एक सरूप सदा दुइ नाम ।

आनंद की अहिलादिनि स्वामिनि अहिलादिनि के आनंद शाम ॥ (महावाणी)

महाराजनि फरमायो त : बचिड़ी ! उन्हनि जे सनेह लाइ  
गौरी मति घुरिजे । साहिबनि विनय कई त : साई ! गौरी बौरी जी  
असां खे ज़ाण कान आहे । चाह आहे त असांखे श्री भूनन्दनी  
साहिब में भोरिड़ो भाउ दियो । उन भोरिड़े भाव सां सदां पंहिजो  
साहिबु रीझायां । तदहीं महाराजनि चयो त वाह वाह ! टिकियो  
हिति बृज में पियो आहीं ऐं घुरीं थो सनेहु श्री अवध सरकार जो ।  
इहा कहिड़ी प्रीति आहे ?

साहिबनि हथिड़ा जोड़े चयो त नाथ ! हिते कमु कारि कयूं  
था । ऐं हीअ कसिरत ऐं अभ्यास जी जाइ आहे । श्री बृज सरकार  
वटि टहिलड़ी कमायूं था । ( कृपा निधान साहिब हिति सभु  
बाहिरियां कार्य करनि था पर भाव में सदां प्रीतम जे घर में था  
वंसनि । ) हे मालिक ! असां जी इहा अरिदास अघायो । सदां  
गरीबि श्रीखण्डित सतिसंग समाज में प्रसन्न रहूं; समाइजी वजूं ।  
महाराजनि महिर मां मुश्कर निहारियो; उन मधुर मुस्कान जे  
प्रसाद सां अनन्त आनंद जा बादल साईं अमड़ि जे मथां वसण  
लगा उन महल आकाश मां देव कुमारियूं आशीश उचारण  
लगियूं ।

जानिब सां जिएं मुंहिजी श्री खण्डि अदी ।  
सदां वसीं रस निधि सतिसंग में तुंहिजो अचल चंवरु छटु गदी ।  
नीह निवाजिणि प्रेम समाजिणि सदा थिएई सजण सां संधी ।  
पलव पसारे मां दियांव आशीशूं श्री पारवती अमड़ि पूरणु कंदी ।  
गरीबि श्रीखण्ड मिली मौजूं माणियो वहाए श्रीराम कथा जी नंदी ॥

श्री उर्मिला देवी अ खे साईं मिठनि श्रीजू महाराजनि जी  
अमृत कथा बुधाई तदहीं श्री उर्मिला देवी अ बि उमंग सां  
आशीश दिनी :

सदां जिएं मिठी श्री खण्डि अदिड़ी ।  
सदां खेदीं श्री जानकी जीजीअ सां खणी गुलनि हुदिड़ी ।  
सतिगुर नानक दिनी तवहां खे कुरिब वारी कुंजड़ी ।  
खोले वेठीअ मिठी हाणे खुशी अ सां श्रीराम गुणनि गढ़िड़ी ।  
गरीबि श्री खण्डि सदां सुख माणियो निबही अचेव नीह निधिड़ी ॥

सदां जीओ मिठी श्रीखण्डि बहना ।  
सदिड़ा करेई थी सिक मां हाणे श्रीजू जी अमड़ि सुनैना ।  
गरीबिड़ी सदा गदु हलेई दिसी ठरनि असां नयना ।



दासियूं चकोरियूं निहारिनि चंद्र मुखु सदां बुधनि अमृत बयना ।  
अचलु सुहागु माणीं मिठी भेनड़ी दिएई आशीश मोहन मैना ॥

सब सुख माणीं मुंहिजी श्री खण्डि रसीली ।

जानिब जननी मिठी अमड़ि अलबेली ।

जुग जुग जानिक चंद्र साहिब सां जुड़ी रहे तवहां जी जोटिड़ी नवेली ।

सब सुख संपति अडण अवहां जे सदां सतिसंग सां वसेव हवेली ।

श्री जानकी चंद्र जो जसड़ो गायो मिठो रघुवर थींदुव बेल्ली ।

प्यार पली मुंहिजी लादनि पूर्ती सदा कुरिब रस केली ।

देवनि दुआरे मंगल मनाए आणियां आशीशुनि थेली ॥

सदां जिएं मिठी श्री खण्डि मैया ।

सदां सावधान श्रीजू सेवा में खेदायो नितु लव कुश भैया ।

माणुहुनि लेखे हितिड़े घुमीं थी पर मिठी मैथिलि माग वसैया ।

सदां माणींदींअ मिठी अमड़ि तूं राघव कर कमलनि छैया ।

बचिड़नि लाइ प्यार सां पालीं कथा रूपु कामधेनु गैया ।

करयूं आशीश नितु अंचलु पसारे थिएव भोला नाथु सहैया ।

मिठिड़े बाबल साईं अमां जी सदाईं जै ॥